

## देशको वर्तमान आर्थिक स्थिति

(आर्थिक वर्ष २०६६/६७ को पहिलो छ महिनासम्मको तथ्याङ्कमा आधारित)

### मौद्रिक स्थिति

#### मुद्राप्रदाय

१. आर्थिक वर्ष २०६६/६७ को पहिलो छ महिनासम्ममा विस्तृत मुद्राप्रदाय ६.४ प्रतिशतले बढेको छ। अधिल्लो वर्षको सोही अवधिमा उक्त मुद्राप्रदाय ११.० प्रतिशतले बढेको थियो। संकुचित मुद्राप्रदाय अधिल्लो वर्षको पहिलो छ महिनासम्ममा ९.२ प्रतिशतले बढेकोमा चालू वर्षको समीक्षा अवधिमा ५.१ प्रतिशतले बढेको छ। अधिल्लो वर्षको पहिलो छ महिनासम्मको तुलनामा समीक्षा अवधिमा आन्तरिक सम्पत्ति उच्च दरले बढेको भए पनि खुद वैदेशिक सम्पत्ति घटेकोले मौद्रिक योगाङ्कहरू कम दरले बढेका हुन्।
२. संकुचित मुद्राप्रदायको अंशमध्ये चलनचल्तीमा रहेको मुद्रा समीक्षा अवधिमा ९.२ प्रतिशतले बढेको छ। अधिल्लो वर्षको यसै अवधिमा उक्त मुद्रा १२.७ प्रतिशतले बढेको थियो। आवधिक निक्षेप अधिल्लो वर्ष ११.९ प्रतिशतले बढेकोमा समीक्षा अवधिमा ७.० प्रतिशतले बढेको छ। माग निक्षेप भने अधिल्लो वर्ष २.६ प्रतिशतले बढेकोमा समीक्षा अवधिमा २.२ प्रतिशतले घटेको छ।
३. समीक्षा अवधिमा खुद वैदेशिक सम्पत्ति (विदेशी विनिमय मूल्याङ्कन नाफा नोक्सान समायोजित) रु. १९ अर्ब ७९ करोड (९.० प्रतिशत) ले घटेको छ। अधिल्लो वर्षको सोही अवधिमा उक्त सम्पत्ति रु. २८ अर्ब ५३ करोड (१६.६ प्रतिशत) ले बढेको थियो। अधिल्लो वर्षको पहिलो छ महिनाको तुलनामा समीक्षा अवधिमा व्यापार घाटामा उच्च विस्तार भएकोले खुद वैदेशिक सम्पत्ति घटेको हो।

#### कुल आन्तरिक कर्जा

४. आर्थिक वर्ष २०६६/६७ को पहिलो छ महिनासम्ममा खुद आन्तरिक सम्पत्ति १४.७ प्रतिशतले बढेको छ। अधिल्लो वर्षको सोही अवधिमा उक्त कर्जा रु.१ प्रतिशतले बढेको थियो। निजी क्षेत्रतर्फको दावीमा भएको उच्च वृद्धिले आन्तरिक कर्जामा विस्तार आएको हो।
५. समीक्षा अवधिमा नेपाल सरकारमाथिको खुद दावी रु. १३ अर्ब ४ करोड (१२.४ प्रतिशत) ले घटेको छ। अधिल्लो वर्षको सोही अवधिमा उक्त दावी रु. १६ अर्ब ३३ करोड (१८.८ प्रतिशत) ले घटेको थियो। साधन परिचालनको तुलनामा खर्चमा विस्तार हुन नसकेकोले नेपाल सरकारमाथिको दावी घटेको हो। समीक्षा अवधिमा नेपाल सरकारको नेपाल राष्ट्र बैंकमा रु. ३ अर्ब ४२ करोडको नगद बचत कायम रहेको छ।
६. समीक्षा अवधिमा निजी क्षेत्रतर्फको दावी १५.५ प्रतिशत अर्थात् रु. ६७ अर्ब ४९ करोडले बढेको छ। अधिल्लो वर्षको यसै अवधिमा उक्त क्षेत्रतर्फको दावी ११.४ प्रतिशत अर्थात् रु. ३८ अर्ब ८४ करोडले बढेको थियो। वाणिज्य बैंकहरूको निजी क्षेत्रतर्फको कर्जामा विस्तार आएकोले उक्त क्षेत्रतर्फको दावी बढेको हो।

७. समीक्षा अवधिमा गैर-सरकारी वित्तीय संस्थाहरूमाथिको दावी २.७ प्रतिशतले घटेको छ । अधिल्लो वर्षको यसै अवधिमा उक्त क्षेत्रतर्फको दावी ७५.६ प्रतिशतले बढेको थियो । समीक्षा अवधिमा वाणिज्य बैंकहरूको पेन्सन फण्ड तथा विमा कम्पनीतर्फको लगानीमा कमी आएकोले गैर-सरकारी वित्तीय संस्थाहरूमाथिको दावी घटेको हो ।
८. समीक्षा अवधिमा गैर-वित्तीय सरकारी संस्थाहरूमाथिको दावी ११.७ प्रतिशतले बढेको छ । अधिल्लो वर्षको यसै अवधिमा उक्त क्षेत्रमाथिको दावी ६.२ प्रतिशतले बढेको थियो । उक्त संस्थाहरूमध्ये नेपाल खाद्य संस्थान र नेपाल विद्युत प्राधिकरणले बैंकिङ्ग क्षेत्रबाट समीक्षा अवधिमा थप कर्जा उपयोग गरेकोले उक्त क्षेत्रमाथिको दावी बढेको हो ।

### **वाणिज्य बैंकहरूको निक्षेप परिचालन तथा कर्जा प्रवाहको स्थिति**

९. आर्थिक वर्ष २०६६/६७ को पहिलो छ, महिनामा वाणिज्य बैंकहरूको कुल निक्षेप परिचालन रु. २५ अर्ब ९३ करोड (४.७ प्रतिशत) ले बढी पुस मसान्तमा रु. ५७५ अर्ब ७६ करोड पुगेको छ । अधिल्लो वर्षको यसै अवधिमा वाणिज्य बैंकहरूको कुल निक्षेप परिचालन रु. ५४ अर्ब ६० करोड (१३.० प्रतिशत) ले बढेको थियो । त्यस्तै, समीक्षा अवधिमा वाणिज्य बैंकहरूको निजी क्षेत्रतर्फको कर्जा १६.६ प्रतिशत (रु. ६६ अर्ब ९८ करोड) ले बढेको छ । अधिल्लो वर्षको सोही अवधिमा उक्त क्षेत्रतर्फको कर्जा १२.५ प्रतिशत (रु. ३८ अर्ब ३७ करोड) ले बढेको थियो ।
१०. समीक्षा अवधिमा निजी क्षेत्रतर्फको कर्जामध्ये उत्पादनमूलक क्षेत्रतर्फको कर्जाको वृद्धिदर ९.६ प्रतिशत (रु. ८ अर्ब ४३ करोड) रहेको छ । अधिल्लो वर्षको यसै अवधिमा उक्त क्षेत्रतर्फको कर्जा ७.६ प्रतिशत (रु. ५ अर्ब ७१ करोड) ले बढेको थियो । समीक्षा अवधिमा कृषि क्षेत्रतर्फको कर्जा रु. १ अर्ब ४१ करोडले बढेको छ । त्यसैगरी, थोक तथा खुद्रा व्यापार, वित्त, विमा तथा स्थिर सम्पत्ति र सेवा क्षेत्रतर्फको कर्जा क्रमशः २४.५ प्रतिशत (रु. १६ अर्ब ८३ करोड), ३८.४ प्रतिशत (रु. १४ अर्ब ९२ करोड) र १६.३ प्रतिशत (रु. ३ अर्ब ८१ करोड) ले बढेको छ । अधिल्लो वर्षको यसै अवधिमा उक्त क्षेत्रतर्फको कर्जा ६.९ प्रतिशत (रु. ३ अर्ब ८५ करोड) २२.६ प्रतिशत (रु. ५ अर्ब ६२ करोड) र ८.३ प्रतिशत (रु. १ अर्ब ७५ करोड) ले बढेको थियो । रियल स्टेटतर्फको कर्जा वृद्धिदरमा सीमान्त कमी आएको भएपनि कर्जाको परिमाण भने उच्च रहेको छ । अधिल्लो वर्षको पहिलो छ, महिनामा उक्त क्षेत्रतर्फको कर्जा रु. ६ अर्ब ४६ करोडले विस्तार भएकोमा समीक्षा अवधिमा रु. १४ अर्ब १८ करोडले बढेको छ ।

### **वाणिज्य बैंकहरूको तरलताको स्थिति**

११. समीक्षा अवधिमा वाणिज्य बैंकहरूको तरल सम्पत्ति उच्च दरले घटेको छ । अधिल्लो वर्षको पहिलो छ, महिनामा उक्त सम्पत्ति ८.८ प्रतिशतले बढी पुस मसान्तमा रु. १६४ अर्ब ३८ करोड रहेकोमा समीक्षा अवधिमा १२.३ प्रतिशतले कमी आई असार मसान्तको रु. १८८ अर्ब ६ करोडबाट पुस मसान्तमा रु. १६४ अर्ब १० करोडमा भरेको छ । तरल सम्पत्तिका अंशहरूमध्ये तरल कोष समीक्षा अवधिमा १३.१ प्रतिशतले घटेको छ । वाणिज्य बैंकहरूको नेपाल राष्ट्र बैंक तथा विदेशमा रहेको मौज्दातमा कमी आएकोले तरल कोष घटेको हो । समीक्षा अवधिमा वाणिज्य बैंकहरूको विदेशी मौज्दात रु. ५ अर्ब ११ करोडले घटी रु. ४८ अर्ब ३० करोड हुन आएको छ, भने नेपाल राष्ट्र बैंकमा रहेको मौज्दात रु. ११ अर्ब ६२ करोडले घटेको छ । समीक्षा अवधिमा सरकारी ऋणपत्रमाथिको लगानी ११ प्रतिशत (रु. ७ अर्ब १० करोड) ले घटेको छ ।

१२. निक्षेप परिचालनको तुलनामा कर्जा तथा लगानीको विस्तार उच्च रहेकोले वाणिज्य बैंकहरूको पोर्टफोलियोमा परिवर्तन आएको हो । समीक्षा अवधिमा वाणिज्य बैंकहरूको कर्जा तथा लगानी ११.५ प्रतिशत (रु. ५९ अर्ब ५१ करोड) ले बढेको छ । कर्जा प्रवाहमा भएको उच्च विस्तार र निक्षेप परिचालनमा आएको शिथिलताले गर्दा समीक्षा अवधिमा कर्जा-निक्षेप अनुपात २०६६ असार मसान्तको ८१.२ प्रतिशतबाट बढेर पुस मसान्तमा ८९.३ प्रतिशत पुगेको छ भने तरलता-निक्षेप अनुपात ३४.२ प्रतिशतबाट घटेर २८.६ प्रतिशत कायम भएको छ ।

### तरलता व्यवस्थापन

१३. आर्थिक वर्ष २०६६/६७ को पहिलो छ महिनासम्ममा खुला बजार कारोबारबाट रु. ३४ अर्ब ९२ करोडको खुद तरलता प्रवाह भएको छ । यसमध्ये विक्री बोलकबोलमार्फत् रु. ७ अर्ब ४४ करोड र रिभर्स रिपो बोलकबोलमार्फत् रु. १ अर्ब गरी कुल रु. ८ अर्ब ४४ करोड तरलता प्रशोचन भएको छ भने रिपो बोलकबोलमार्फत् रु. ३९ अर्ब ९८ करोड र खरीद बोलकबोलबाट रु. ३ अर्ब ३८ करोड गरी कुल रु. ४३ अर्ब ३६ करोडको तरलता प्रवाह भएको छ । अधिल्लो वर्षको यसै अवधिमा खुला बजार कारोबार अन्तर्गत विक्री बोलकबोलबाट रु. ७ अर्ब ४६ करोड र रिभर्स रिपो बोलकबोलबाट रु. १३ अर्ब २६ करोड गरी कुल रु. २० अर्ब ७२ करोडको तरलता प्रशोचन भएको थियो ।

१४. आर्थिक वर्ष २०६६/६७ को पहिलो छ महिनासम्ममा नेपाल राष्ट्र बैंकले विदेशी विनिमय बजार हस्तक्षेपमार्फत वाणिज्य बैंकहरूबाट अमेरिकी डलर ४९ करोड ४८ लाख खुद खरिद गरी रु. ३७ अर्ब ५७ करोड बराबरको तरलता प्रवाह गरेको छ । अधिल्लो वर्षको यसै अवधिमा विदेशी विनिमय बजार हस्तक्षेपमार्फत वाणिज्य बैंकहरूबाट अमेरिकी डलर ९६ करोड ३६ लाख खुद खरिद भई रु. ७३ अर्ब १९ करोड बराबरको तरलता प्रवाह भएको थियो ।

१५. समीक्षा अवधिमा अमेरिकी डलर १ अर्ब ५ करोड विक्री गरी भा. रु. ४९ अर्ब ८२ करोड खरिद भएको छ । अधिल्लो वर्षको यसै अवधिमा अमेरिकी डलर ७२ करोड विक्री गरी भा. रु. ३३ अर्ब ८६ करोड खरिद भएको थियो । भारतसँगको बढ्दो व्यापार घाटाका कारण भा.रु खरिद बढेको हो ।

### अन्तर बैंक कारोबार र स्थायी तरलता सुविधाको उपयोगको स्थिति

१६. आर्थिक वर्ष २०६६/६७ को पहिलो छ महिनासम्ममा वाणिज्य बैंकहरूले कुल रु. १५० अर्ब ९० करोड बराबरको अन्तर-बैंक कारोबार गरेका छन् । अधिल्लो वर्षको यसै अवधिमा कुल रु. १४६ अर्ब ७६ करोड बराबरको अन्तर बैंक कारोबार भएको थियो । समीक्षा अवधिमा रु. ६५ अर्ब २५ करोडको स्थायी तरलता सुविधा उपयोग भएको छ । अधिल्लो वर्षको यसै अवधिमा उक्त सुविधा अन्तर्गत वाणिज्य बैंकहरूले कुल रु. ४१ अर्ब ५४ करोड उपयोग गरेका थिए ।

१७. समीक्षा अवधिमा उच्च शोधनान्तर घाटा, नेपाल सरकारको नेपाल राष्ट्र बैंकमा रहेको नगद बचत र निक्षेपको तुलनामा कर्जाको उच्च विस्तारले तरलतामा कमी ल्याएको हुँदा खुला बजार कारोबारबाट उच्च तरलता प्रवाह हुनुको साथै स्थायी तरलता सुविधा र अन्तर बैंक कारोबारको मात्रा पनि बढेको हो ।

### अल्पकालीन व्याजदर

१८. आर्थिक वर्ष २०६६/६७ को पुस महिनामा ९१- दिने ट्रेजरी विल्सको भारित औसत व्याजदर ८.७४ प्रतिशत कायम भएको छ । अधिल्लो वर्षको यसै समयमा उक्त व्याजदर ४.३२ प्रतिशत रहेको थियो । अधिल्लो वर्षको पुस महिनामा भारित औसत अन्तर-बैंक व्याजदर ३.३७ प्रतिशत रहेकोमा समीक्षा अवधिमा १२.८३ प्रतिशत कायम भएको छ । अल्पकालीन बजार व्याजदरका अलावा वाणिज्य बैंकहरूले निक्षेपमा प्रदान गर्ने व्याजदर पनि बढेको छ । अधिल्लो महिनाको तुलनामा पुस मसान्तमा एक-महिने, तीन-महिने, छ-महिने, एक-वर्षे तथा दुई-वर्षे र दुई वर्षभन्दामाथिको मुद्राती निक्षेपको व्याजदर क्रमशः १.५, ०.७५, १.०.७५, १.२१ प्रतिशत विन्दुले बढी ७.२५, ७.२५, ८.७५, ११ र ११.५ प्रतिशत कायम भएको छ । समीक्षा अवधिमा तरलताको स्थितिमा कमी आएकोले व्याजदरहरू बढेका हुन ।

## धितोपत्र बजार

१९. वार्षिक विन्दुगत आधारमा नेप्से सूचकाङ्कमा १९.५ प्रतिशतले कमी आई २०६६ पुस मसान्तमा ५३०.९६ विन्दुमा पुगेको छ । यो सूचकाङ्क २०६५ पौष मसान्तमा ६५९.८१ रहेको थियो । २०६३ असार मसान्तलाई आधार मानी गणना गरिएको नेप्से सेन्सिटिभ सूचकाङ्क २०६६ पौष मसान्तमा १२९.६० रहेको छ । यो सूचकाङ्क २०६५ पौष मसान्तमा १७३.११ रहेको थियो । नेपाल स्टक एक्सचेन्ज लिमिटेडले २०६५ भदौ ८ गतेको अन्तिम कारोबार मूल्यलाई आधार बजार मूल्यको रूपमा लिई गणना गरिएको NEPSE Float Index २०६६ पुस मसान्तमा अधिल्लो वर्षको सोही अवधिको तुलनामा २२.२ प्रतिशतले कमी आई ५०.३९ पुगेको छ ।
२०. २०६६ पौष मसान्तमा बजार पूँजीकरण वार्षिक विन्दुगत आधारमा १२.७ प्रतिशतले वृद्धि भई रु.४ खर्ब ७ अर्ब ७८ करोड पुगेको छ । परिणामस्वरूप २०६६ पुस मसान्तमा बजार पूँजीकरणको कुल गार्हस्थ्य उत्पादनसँगको अनुपात ३७.६ प्रतिशत रहेको छ । २०६५ पुस मसान्तमा यस्तो अनुपात ३७.७ प्रतिशत रहेको थियो । सूचीकृत कम्पनीहरूको बजार पूँजीकरणमा बैंक तथा वित्तीय संस्थाहरूको ७३.८ प्रतिशत, उत्पादन तथा प्रशोधन क्षेत्रको १.९ प्रतिशत, होटलहरूको १.२ प्रतिशत, व्यापारिक संस्थाहरूको ०.४ प्रतिशत, जलविद्युतको ४.४ प्रतिशत र अन्यको १८.४ प्रतिशत अंश रही विगतमा भै बैंक तथा वित्तीय संस्थाहरूको नै सबैभन्दा ठूलो हिस्सा रहिरहेको छ ।
२१. सूचीकृत कम्पनीहरूको चुक्ता पूँजीको वार्षिक वृद्धि ४८.८ प्रतिशत रही २०६६ पुस मसान्तमा रु.७१ अर्ब ७९ करोड पुगेको छ । नेपाल स्टक एक्सचेन्ज लिमिटेडमा थप धितोपत्रहरू सूचीकृत भएका कारण चुक्ता पूँजीमा वृद्धि भएको हो । यस आर्थिक वर्षको पुस मसान्तसम्ममा रु.३ अर्ब ३३ करोड १५ लाख बराबरको साधारण शेयर, रु.२ अर्ब १७ करोड ६० लाख बराबरको बोनस शेयर, रु.३ अर्ब ७७ करोड ४६ लाख बराबरको हकप्रद शेयर र ५ अर्ब ७५ करोड बराबरको सरकारी ऋणपत्र गरी कुल रु.१५ अर्ब ३ करोड २१ लाख थप रकम बराबरको धितोपत्र सूचीकृत भएको छ ।
२२. २०६६ पुस मसान्तमा मासिक कारोबारको बजार पूँजीकरणसँगको अनुपात (Turnover Ratio) ०.२४ प्रतिशत रहेको छ । यस्तो अनुपात २०६५ पौष मसान्तमा ०.३९ प्रतिशत रहेको थियो ।
२३. २०६६ पौष मसान्तमा नेपाल स्टक एक्सचेन्ज लिमिटेडमा सूचीकृत भएका कम्पनीहरूको संख्या १६५ रहेको छ । २०६५ पौष मसान्तमा यो संख्या १४९ रहेको थियो । हाल सूचीकृत

कम्पनीहरूमध्ये १३३ वटा वित्तीय संस्था (बीमा कम्पनी समेत), १८ वटा उत्पादन र प्रशोधन गर्ने उद्योग, ४ वटा होटल, ४ वटा व्यापारिक संस्था, ४ वटा जल विद्युत कम्पनी र २ वटा अन्य समूहका रहेका छन्।

२४. शेयरबजारको उतारचढाव (Volatility) मापन गर्नका लागि प्रयोग गरिने १२ महिनाको Rolling Standard Deviation २०६५ पुस मसान्तमा १२८.२ रहेकोमा २०६६ पुस मसान्तमा ६६.७ पुगेको छ।

## मुद्रास्फीति र तलब तथा ज्यालादर

### उपभोक्ता मुद्रास्फीति

२५. आर्थिक वर्ष २०६६/६७ को छ महिनासम्ममा वार्षिक विन्दुगत उपभोक्ता मुद्रास्फीति ११.८ प्रतिशत रहेको छ। अघिल्लो आर्थिक वर्षको यसै अवधिमा यस्तो मुद्रास्फीति १४.४ प्रतिशत रहेको थियो। समीक्षा अवधिमा खाद्य तथा पेय पदार्थ समूहको मूल्य सूचकाङ्क १८.१ प्रतिशतको उच्च दरले वृद्धि भएको भएता पनि गैरखाद्य तथा सेवा समूहको मूल्य सूचकाङ्क ४.५ प्रतिशतले मात्र वृद्धि भएको कारण समग्र उपभोक्ता मुद्रास्फीति दर अघिल्लो आर्थिक वर्षको सोही अवधिको भन्दा कम रहेको छ। अघिल्लो वर्षको यसै अवधिमा यी समूहहरुको मूल्य सूचकाङ्कको वृद्धि क्रमशः १८.३ प्रतिशत र १०.३ प्रतिशत रहेको थियो।
२६. समीक्षा अवधिमा खाद्य तथा पेय पदार्थ समूहमा पर्ने वस्तुहरूमध्ये चिनी तथा चिनीजन्य वस्तु समूहको वार्षिक विन्दुगत मूल्य सूचकाङ्क ७७.५ प्रतिशतले वृद्धि भएको छ। अघिल्लो वर्ष यस उपसमूहको मूल्यमा ३७.३ प्रतिशतले वृद्धि भएको थियो। यसैगरी, समीक्षा अवधिमा दलहन, मरमसला, तरकारी तथा फलफूल र माछा, मासु तथा फुलको मूल्य सूचकाङ्क क्रमशः ३६.७ प्रतिशत, ३४.८ प्रतिशत, २९.२ प्रतिशत र २२.८ प्रतिशतले वृद्धि भएको छ। अघिल्लो वर्षको यसै अवधिमा यी उपसमूहहरुको सूचकाङ्क क्रमशः २५.६ प्रतिशत, ८.१ प्रतिशत, १३.३ प्रतिशत, र २२.५ प्रतिशतले वृद्धि भएको थियो। अघिल्लो वर्षको यसै अवधिमा १६.५ प्रतिशतले वृद्धि भएको खाद्यान्न उपसमूहको सूचकाङ्क भने यस अवधिमा ११.७ प्रतिशतले मात्र वृद्धि भएको छ।
२७. यसैगरी, समीक्षा अवधिमा गैर-खाद्यवस्तु तथा सेवा समूहका वस्तुहरूमध्ये सूर्ती तथा सूर्तीजन्य वस्तुको सूचकाङ्कमा वार्षिक विन्दुगत मूल्यवृद्धि ११.६ प्रतिशत रहको छ। अघिल्लो वर्षको सोही अवधिमा यस्तो वृद्धि १५.१ प्रतिशत रहेको थियो। अघिल्लो वर्षको यसै अवधिमा २०.७ प्रतिशतले वृद्धि भएको यातायात तथा सञ्चार उपसमूहको मूल्य सूचकाङ्कमा भने ७.५ प्रतिशतले हास आएको छ।
२८. क्षेत्रगत आधारमा विश्लेषण गर्दा समीक्षा अवधिमा सबैभन्दा बढी तराईमा १२.५ प्रतिशतले, पहाडमा ११.८ प्रतिशतले र काठमाडौंमा १०.६ प्रतिशतले मूल्य सूचकाङ्कमा वृद्धि भएको छ। अघिल्लो वर्षको यसै अवधिमा यस्तो वृद्धिदर क्रमशः १३.६ प्रतिशत, १४.२ प्रतिशत र १५.८ प्रतिशत रहेको थियो।
२९. समीक्षा अवधिमा वार्षिक विन्दुगत अन्तर्निहित मुद्रास्फीति (Core Inflation) १२.६ प्रतिशत रहेको छ। अघिल्लो आर्थिक वर्षको सोही अवधिमा उक्त मुद्रास्फीति १३.२ प्रतिशत रहेको थियो।

## **थोक मुद्रास्फीति**

३०. समीक्षा अवधिमा राष्ट्रिय थोक मूल्य सूचकाङ्को वार्षिक विन्दुगत वृद्धिदर १६.० प्रतिशत रहेको छ। अधिल्लो वर्षको यसै अवधिमा यसको वृद्धिदर १४.७ प्रतिशत रहेको थियो। थोक मूल्य अन्तर्गतका कृषिजन्य वस्तु र स्वदेशी उत्पादित वस्तुहरुको मूल्य क्रमशः ३०.२ प्रतिशत र १०.४ प्रतिशतले वृद्धि भएको छ। अधिल्लो वर्षको सोही अवधिमा यी वस्तुहरुको मूल्यमा क्रमशः १७.० प्रतिशत र ११.८ प्रतिशतले वृद्धि भएको थियो। यसैगरी अधिल्लो वर्षको यसै अवधिमा १३.० प्रतिशतले वृद्धि भएको आयातीत वस्तुहरुको मूल्य सूचकाङ्कमा भने समीक्षा अवधिमा १.८ प्रतिशतले ह्वास आएको छ।
३१. समीक्षा अवधिमा कृषिजन्य वस्तुहरुमध्ये नगदेवालीको वार्षिक विन्दुगत मूल्य सूचकाङ्क सबैभन्दा बढी ६४.७ प्रतिशतले बढेको छ। अधिल्लो वर्षको यसै अवधिमा उक्त सूचकाङ्कमा ७.७ प्रतिशतले ह्वास आएको थियो। यसैगरी, समीक्षा अवधिमा मरमसला, दलहन र पशुजन्य उत्पादनको वार्षिक विन्दुगत मूल्यवृद्धि क्रमशः ५०.३ प्रतिशत, ३४.० प्रतिशत र ३३.८ प्रतिशत रहेको छ। गत वर्षको सोही अवधिमा यी वस्तुहरुको मूल्य सूचकाङ्कमा क्रमशः ७.२ प्रतिशत, २०.० प्रतिशतले वृद्धि भएको थियो।
३२. समीक्षा अवधिमा स्वदेशमा उत्पादित वस्तुहरुमध्ये खाद्यजन्य उत्पादनको मूल्य सूचकाङ्कमा १५.१ प्रतिशतले वृद्धि भएको छ। अधिल्लो वर्षको यसै अवधिमा यस्तो वृद्धि १२.० प्रतिशत रहेको थियो। साथै, आयातीत वस्तुहरुमध्ये समीक्षा अवधिमा रासायनिक मल तथा रासायनिक सामग्रीको मूल्य सूचकाङ्कमा ११.९ प्रतिशतले ह्वास आएको छ। अधिल्लो वर्षको यसै अवधिमा उक्त सूचकाङ्कमा ८.३ प्रतिशतले वृद्धि भएको थियो।

## **राष्ट्रिय तलब तथा ज्यालादर सूचकाङ्क**

३३. समीक्षा अवधिमा वार्षिक विन्दुगत राष्ट्रिय तलब तथा ज्यालादर सूचकाङ्क १७.७ प्रतिशतले वृद्धि भएको छ। गत वर्षको यसै अवधिमा उक्त सूचकाङ्क १५.४ प्रतिशतले बढेको थियो। २०६६ साउनदेखि सरकारी कर्मचारीलगायत सुरक्षाकर्मी, संस्थानका कर्मचारी, शिक्षक आदिको तलबमा वृद्धि भएकोले यस अवधिमा तलब तथा ज्यालादर सूचकाङ्कमा बढी चाप परेको हो। तलब तथा ज्यालादरमध्ये तलब सूचकाङ्क समीक्षा अवधिमा १८.० प्रतिशतले वृद्धि भएको छ। यस्तो सूचकाङ्कमा अधिल्लो वर्षको यसै अवधिमा १२.६ प्रतिशतले वृद्धि भएको थियो। ज्यालादर सूचकाङ्क समीक्षा अवधिमा १७.६ प्रतिशतले बढेको छ। अधिल्लो वर्षको यसै अवधिमा यो सूचकाङ्क १६.४ प्रतिशतले बढेको थियो। समीक्षा अवधिमा ज्यालादर अन्तर्गत कृषि मजदुर, औद्योगिक मजदुर र निर्माण मजदुरको ज्यालादर सूचकाङ्क क्रमशः २०.७ प्रतिशत, १३.८ प्रतिशत र १३.० प्रतिशतले वृद्धि भएको छ। अधिल्लो वर्षको यसै अवधिमा यस्तो सूचकाङ्क क्रमशः २२.७ प्रतिशत, ७.१ प्रतिशत र १५.५ प्रतिशतले वृद्धि भएको थियो।

## **सरकारी वित्त स्थिति**

### **बजेट घाटा/बचत**

३४. आर्थिक वर्ष २०६६/६७ को पहिलो छ महिनासम्ममा नगद प्रवाहमा आधारित सरकारी बजेट रु १० अर्ब १६ करोडले बचतमा रहेको छ। अधिल्लो वर्षको सोही अवधिमा सरकारी बजेट रु.७ अर्ब ४२ करोडले बचतमा रहेको थियो। समीक्षा अवधिमा कुल सरकारी खर्चको

तुलनामा साधन परिचालनको वृद्धिदर उच्च रहेको कारण अधिल्लो वर्षको तुलनामा सरकारको बजेट बचतमा वृद्धि आएको हो ।

### सरकारी खर्च

३५. आर्थिक वर्ष २०६६/६७ को पहिलो छ महिनासम्ममा नगद प्रवाहमा आधारित कुल सरकारी खर्चमा ३१.८ प्रतिशतले वृद्धि भई रु.८६ अर्व २९ करोड पुगेको छ । अधिल्लो वर्षको यसै अवधिमा सरकारी खर्चमा १२.३ प्रतिशतले वृद्धि भएको थियो । चालू तथा पूँजीगत दुवै खर्चको वृद्धिदरमा विस्तार आएकोले समीक्षा अवधिमा कुल सरकारी खर्च बढेको हो ।
३६. समीक्षा अवधिमा नेपाल सरकारको चालू खर्च ४०.२ प्रतिशतले बढी रु.६० अर्व ६४ करोड पुगेको छ । अधिल्लो वर्ष सोही अवधिमा चालू खर्च १३.१ प्रतिशतले वृद्धि भएको थियो । सरकारी कर्मचारी एवं शिक्षकहरुको तलबभत्ता वृद्धि, विशेष सुरक्षा योजनाको दायित्व, विद्यालय अनुदानमा वृद्धि, आर्थिक सहायता वितरणमा बढोत्तरी, वैदेशिक भ्रमण प्रति बढो लगाव लगायतका कारणले समीक्षा अवधिमा चालू खर्चमा विस्तार आएको हो ।
३७. समीक्षा अवधिमा पूँजीगत खर्च ३३.९ प्रतिशतले बढी रु. १० अर्व ५५ करोड पुगेको छ । अधिल्लो वर्षको सोही अवधिमा पूँजीगत खर्च २३.४ प्रतिशतले घटेको थियो । अधिल्लो वर्षको तुलनामा पूँजीगत खर्च बढेको भएता पनि बजेट अनुमानको यो रकम ९.९ प्रतिशत मात्र हुन आउँछ । अपेक्षा अनुरूप पूँजीगत खर्च नहुनमा बजेट ढिलो पारित हुनु, ठेक्कापटा समयमा हुन नसक्नु, स्थानीय निक्यामा प्रतिनिधिहरुको अनुपस्थिति रहनु, शान्ति सुव्यवस्थाको स्थिति सुदृढ नहुनु मुख्य कारण रहेका छन् ।
३८. आर्थिक वर्ष २०६६/६७ को पहिलो छ महिनासम्ममा साँवा भुक्तानी खर्चमा ४७.७ प्रतिशतले कमी आई रु.४ अर्व ९२ करोडमा भरेको छ । अधिल्लो वर्ष सोही अवधिमा साँवा भुक्तानी खर्चमा २७.६ प्रतिशतले वृद्धि आएको थियो ।

### सरकारी राजस्व

३९. आर्थिक वर्ष २०६६/६७ को पहिलो छ महिनासम्ममा नेपाल सरकारको राजस्व परिचालन ३४.० प्रतिशतले वृद्धि भई रु.७९ अर्व ६८ करोड पुगेको छ । अधिल्लो वर्ष यसै अवधिमा राजस्व २५.५ प्रतिशतले बढेको थियो । “कर सहभागिता वर्ष २०६६/६७” को कार्यान्वयनको प्रभाव, स्थायी लेखा नम्बर लिनेको संख्यामा वृद्धि, कर स्वयं सेवकहरुको परिचालन, आयात वृद्धि, कर चुहावट नियन्त्रण एवं राजस्व प्रशासनमा भएको समग्र सुधारका कारण राजस्व परिचालनमा वृद्धि भएको हो ।
४०. समीक्षा अवधिमा मूल्य अभिवृद्धि कर राजस्वमा ४३.५ प्रतिशतले वृद्धि आई रु. २४ अर्व ६२ करोड पुगेको छ । अधिल्लो वर्षको यसै अवधिमा सो वृद्धिदर १४.९ प्रतिशत रहेको थियो । उपभोगमा भएको वृद्धि र मूल्य अभिवृद्धि कर प्रशासनमा भएका सुधारका कारण समीक्षा अवधिमा मूल्य अभिवृद्धि कर राजस्वको वृद्धिदरमा विस्तार आएको हो ।
४१. समीक्षा अवधिमा नेपाल सरकारको भन्सार महसूलबाट प्राप्त हुने राजस्व ४५.१ प्रतिशतले वृद्धि भई रु. १६ अर्व १२ करोड पुगेको छ । अधिल्लो वर्ष सो राजस्व १४.८ प्रतिशतले मात्र वृद्धि भएको थियो । भन्सार प्रशासनमा गरिएका सुधारहरु र उच्च भन्सार दर लाग्ने सवारी साधनहरू तथा पार्टपुर्जाको आयातमा वृद्धिका कारण भन्सार राजस्वको वृद्धिदर उच्च रहेको हो ।

४२. समीक्षा अवधिमा अन्तःशुल्क राजस्वमा ६७.६ प्रतिशतको उल्लेख्य वृद्धि भई रु. ११ अर्व ६ करोड पुगेको छ। अधिल्लो वर्ष उक्त राजस्व ३२.२ प्रतिशतले मात्र वृद्धि भएको थियो। अन्तःशुल्क प्रशासनमा गरिएका सुधारहरु र उच्च अन्तःशुल्क लाग्ने हल्का सवारी साधनहरुको आयातमा वृद्धि भएको कारण समीक्षा अवधिमा अन्तःशुल्क राजस्व बढेको हो।
४३. समीक्षा अवधिमा सरकारको आयकर राजस्व ३२.० प्रतिशतले वृद्धि भई रु. १४ अर्व ९२ करोड पुगेको छ। अधिल्लो वर्ष सो राजस्व ३४.६ प्रतिशतले वृद्धि भएको थियो।
४४. समीक्षा अवधिमा नेपाल सरकारको गैर-कर राजस्वमा ११.० प्रतिशतले कमी आई रु.८ अर्व ४४ मा करोडमा भरेको छ। अधिल्लो वर्ष यस्तो राजस्व ३१.२ प्रतिशतले बढेको थियो।

### **वैदेशिक नगद ऋण र अनुदान**

४५. आर्थिक वर्ष २०६६/६७ को पहिलो छ महिनासम्ममा नेपाल सरकारलाई वैदेशिक नगद ऋण वापत् रु.१ अर्व ९८ करोड र वैदेशिक नगद अनुदान वापत् रु. १३ अर्व ७ करोड प्राप्त भएको छ। अधिल्लो वर्ष ती शीर्षकहरुमा क्रमशः रु. २ अर्व ७९ करोड र रु.१० अर्व ९६ करोड प्राप्त भएको थियो।

### **वाह्य क्षेत्र**

#### **वैदेशिक व्यापार**

४६. आर्थिक वर्ष २०६६/६७ को पहिलो छ महिनासम्ममा अधिल्लो वर्षको सोही अवधिको तुलनामा कुल निर्यात १२.१ प्रतिशतले घटेको छ। अधिल्लो वर्षको सोही अवधिमा भने कुल निर्यात २२.३ प्रतिशतले बढेको थियो। चालु आर्थिक वर्षको भदौदेखि लगातार तीन महिनासम्म घटेको कुल निर्यात मासिर र पुसमा भने बढेको छ। मासिर र पुस महिनाको कुल निर्यात अधिल्लो वर्षको सोही महिनाको तुलनामा क्रमशः ९.२ प्रतिशत र ३७.५ प्रतिशतले बढेको छ।
४७. कुल निर्यातमध्ये भारततर्फको निर्यात अधिल्लो वर्षको पहिलो छ महिनासम्ममा १.३ प्रतिशतले बढेकोमा समीक्षा अवधिमा ४.० प्रतिशतले घटेको छ। त्यस्तै, अन्य मुलुकतर्फको निर्यात अधिल्लो वर्ष ७०.५ प्रतिशतले बढेकोमा समीक्षा अवधिमा २३.० प्रतिशतले हास आएको छ।
४८. भारततर्फ मुख्यतया: तयारी पोशाक, धागो, दाल, चोकर र जिंक शिट एवं अन्य मुलुकतर्फ विशेषगरी ऊनी गलैचा, दाल, तयारी पोशाक, गरगहना, तथा जडीबुटीजन्य वस्तुको निर्यातमा आएको गिरावटको कारण कुल निर्यात घटेको हो।
४९. अधिल्लो वर्षको पहिलो छ महिनासम्ममा २५.९ प्रतिशतले वृद्धि भएको कुल आयात आर्थिक वर्ष २०६६/६७ को सोही अवधिमा ४०.८ प्रतिशतले बढेको छ। कुल आयातमध्ये भारतबाट भएको आयात अधिल्लो वर्षको १२.४ प्रतिशत वृद्धिको तुलनामा समीक्षा अवधिमा ३३.३ प्रतिशतले बढेको छ। त्यसैगरी अन्य मुलुकबाट भएको आयात अधिल्लो वर्ष ४७.९ प्रतिशतले बढेकोमा समीक्षा अवधिमा ५०.२ प्रतिशतले वृद्धि भएको छ।
५०. भारतबाट मुख्यतया एम.एस. विलेट, सवारी साधन तथा पार्टपुर्जा, एम. एस. वायर तथा रड, अन्य मेशिनरी तथा पार्टपुर्जा तथा सिमेन्ट र अन्य मुलुकबाट विशेषगरी सुन, सञ्चार उपकरण तथा पार्टपुर्जा, पोलिथिन दाना, स्टिल रड तथा शिट एवं कम्प्युटर तथा पार्टपुर्जाको आयातमा वृद्धि भएको कारण कुल आयात बढेको हो।

## शोधनान्तर

५१. आर्थिक वर्ष २०६६/६७ को पहिलो छ महिनासम्ममा समग्र शोधनान्तर स्थिति रु. १९ अर्व ७९ करोडले घाटामा रहेको छ। अघिल्लो आर्थिक वर्षको सोही अवधिमा रु. २८ अर्व ५३ करोडले शोधनान्तर बचतमा रहेको थियो। आर्थिक वर्ष २०६६/६७ को पहिलो छ महिनासम्ममा चालू खाता रु. २४ अर्व ३९ करोडले घाटामा रहेको छ। अघिल्लो वर्षको सोही अवधिमा भने चालू खाता रु. १६ अर्व ७३ करोडले बचतमा रहेको थियो। खासगरी वस्तु व्यापार घाटामा भएको उल्लेख्य वृद्धि तथा विप्रेषण आप्रवाहको वृद्धिदरमा आएको कमीको कारण चालू खाता घाटा उच्च रहन गएको हो। समीक्षा अवधिमा एफ.ओ.बी. मूल्यमा आधारित वस्तु व्यापार घाटामा अघिल्लो वर्षको २७.५ प्रतिशत वृद्धिको तुलनामा समीक्षा अवधिमा ६०.७ प्रतिशतले वृद्धि भई रु. १५३ अर्व ६ करोड पुगेको छ। त्यस्तै, समीक्षा अवधिमा ट्रान्सफरअन्तर्गत अनुदान १८.७ प्रतिशतले घटेको छ भने विप्रेषण आप्रवाह अघिल्लो वर्षको ६५.३ प्रतिशतको उल्लेखनीय वृद्धिको तुलनामा १२.६ प्रतिशतले बढेको छ।

## विदेशी विनिमय सञ्चिति

५२. २०६६ पुस मसान्तमा कुल विदेशी विनिमय सञ्चिति २०६६ असार मसान्तको तुलनामा १४.० प्रतिशतले घटी रु. २४० अर्व ८४ करोडमा सीमित रहेको छ। २०६५ पुस मसान्तमा यस्तो सञ्चिति १९.७ प्रतिशतले बढेको थियो। अमेरिकी डलरमा भने २०६६ असारदेखि पुस मसान्तसम्ममा कुल सञ्चिति ७.५ प्रतिशतले घटी अमेरिकी डलर ३ अर्व ३२ करोडमा सीमित रहेको छ। अघिल्लो वर्षको सोही अवधिमा यस्तो सञ्चिति ५.५ प्रतिशतले बढेको थियो। आर्थिक वर्ष २०६६/६७ को पहिलो छ महिनाको आयातलाई आधार मान्दा विदेशी विनिमय सञ्चितिको विद्यमान स्तरले ७.८ महिनाको वस्तु आयात र ६.७ महिनाको वस्तु तथा सेवा आयात धान्न पर्याप्त रहने देखिन्छ।

## अन्तर्राष्ट्रीय बजारमा कच्चा पेट्रोलियम तथा सुनको मूल्य स्थिति तथा विनिमय दर प्रवृत्ति

५३. अन्तर्राष्ट्रीय बजारमा कच्चा पेट्रोलियम (Crude Oil Brent) को मूल्य २०६५ पुस मसान्तमा प्रति व्यारल अमेरिकी डलर ४३.३१ रहेकोमा २०६६ पुस मसान्तमा ७९.५ प्रतिशतले वृद्धि भई प्रति व्यारल अमेरिकी डलर ७७.७३ पुगेको छ। त्यसैगरी सुनको मूल्य २०६५ पुस मसान्तको तुलनामा २०६६ पुस मसान्तमा ३७.७ प्रतिशतले वृद्धि भई प्रति आउन्स अमेरिकी डलर ८२६.५० बाट अमेरिकी डलर ११३८.२५ पुगेको छ।
५४. २०६६ असार मसान्तको तुलनामा २०६६ पुस मसान्तमा नेपाली रुपैयाँ अमेरिकी डलरसँग ७.५१ प्रतिशतले अधिमूल्यन भएको छ। अघिल्लो वर्षको सोही अवधिमा नेपाली रुपैयाँ अमेरिकी डलरसँग ११.९० प्रतिशतले अवमूल्यन भएको थियो। २०६६ पुस मसान्तमा अमेरिकी डलर एकको विनिमय दर रु. ७२.६० पुगेको छ। २०६६ असार मसान्तमा उक्त विनिमय दर रु. ७८.०५ रहेको थियो।